

رأس المال

(مفهوم و مصادق)

محمد سعد صدیقی

کوئی محقق اس موضوع سے متعلق مختلف رائے رکھتے ہوں، تو
اپنا مقالہ بھجو اکر قارئین فکر و نظر کو مستفید فرمائیں۔ (مدیر)

مال کے لغوی معنی:

مال کا مادہ "میل" ہے میل کے معنی میلان کے ہیں یعنی کسی ایک جانب متوجہ ہونا، راغب کے بقول مال کو مال اس لیے کہا جاتا ہے کہ یہ بھی کسی کی طرف متوجہ رہتا ہے اور زائل ہونے والا ہے۔ اور اس بنا پر اس کو "عرض" (سامان) کہا جاتا ہے کہ یہ کسی چیز کے عارضی ہونے پر دلالت کرتا ہے۔ اس کی دلیل دیتے ہوئے راغب ایک قول نقل کرتے ہیں۔

المال، فحبة تكون يوماً في بيت عطار ويوماً في بيت ييطار^(۱)
(مال، ہاتھ کا میل ہے ایک دن عطار (متول) کے پاس اور دوسرے دن کسی تھی دامن
کے پاس ہوتا ہے)

قرآن حکیم میں مال کا لفظ عمومی معنی میں استعمال ہوا ہے، جس سے مراد زر نقد بھی ہو سکتا ہے، سامان بھی ہو سکتا ہے اور غیر منقولہ جائیداد بھی۔ جن مقلات پر باطل طریقہ سے مال کلنے کی نفی کی گئی ہے وہ اسی عموم میں شامل ہیں جہاں مال تجارت میں خارہ کی بات کی گئی ہے، وہاں مال سے مراد سامان تجارت ہے۔^(۲) اور جہاں مال گنٹے کا ذکر کیا گیا ہے، وہاں مال کا مفہوم زر نقد سمجھ میں آتا ہے۔^(۳) ابن عبی احکام القرآن میں مال سے مراد درج ذیل اشیاء لیتے ہیں۔

۱۔ سامان مملوکہ، اس کے اندر منتقلہ و غیر منتقلہ ہر قسم کا ایسا مال آگیا جو کسی شخص کی

ملکیت میں ہو۔

- تجارت سے حاصل شدہ منافع، اس کی تین اقسام ہیں۔

الف - نقد منافع ب - ادھار منافع ج - متوقع منافع ذرخت کا پہل یا کھیت کی پیداوار، صنعت و حرفت یا کرایہ۔

ان تمام اشیاء کو قرآن حکیم میں مال شمار کیا گیا ہے۔ اور کسی بھی اسکی زیادتی کو سود شمار کیا گیا ہے کہ جو عوض سے خالی ہو۔ (۳) سود کیا ہے اور رأس المال کے معنی کیا ہیں اس کو سمجھنے کے لئے ضروری ہو گا کہ اس زمانہ میں مروج سود کے طریقوں پر بحث کی جائے۔

زمانہ جاہلیت کا ربا:

اسلام سے قبل اور نبی کریمؐ کی بعثت کے بعد لیکن سود کے حرام ہونے سے قبل سود کی جو عمومی شکل مروج تھی وہ یہ تھی کہ ایک شخص اپنی ضرورت کے لئے کسی سے رقم قرض لیتا تھا، ایک خاص مدت کے بعد اسے لوٹانے کا معاملہ طے پاتا تھا اس مدت کا ایک معاوضہ طے کر لیا جاتا تھا، اگر مدیون نے مدت متعینہ میں قرض لوٹا دیا تو معاوضہ میں اضافہ نہ کیا جاتا اور اگر مدیون مملت طلب کرتا تو مملت بڑھانے کے ساتھ ساتھ اس کا معاوضہ بھی بڑھا دیا جاتا۔ اور اس معاملہ کو معاملہ بیع سمجھا جاتا تھا، کہ مدیون کو مملت دی جا رہی ہے اور اس کا معاوضہ حاصل کیا جا رہا ہے۔ عام طور پر یہ خیال کیا جاتا ہے کہ حرمت سود کے وقت بھی ایک شکل سود کی مروج تھی اور اسی کو قرآن حکیم نے حرام قرار دیا ہے۔ تجارتی و اجتماعی سود اس وقت مروج تھا اس کی حرمت قرآن حکیم میں نازل ہوئی۔ اولاً تو یہ تصور ہی غلط ہے کہ سود کی صرف یہی شکل مروج تھی بلکہ جیسا کہ آگے چل کر بتایا جائے گا تجارتی اور اجتماعی سود بھی مروج تھا۔ لیکن اگر یہ فرض بھی کر لیا جائے کہ سود کی کوئی اور شکل مروج نہ تھی تو حسب ذیل اصول و کلیات کی رو سے ہر قسم کا سود حرام ہو گا۔

- کسی بھی آیت کا شان نزول اس کے نازل ہونے کا سبب ہوتا ہے، اس آیت سے مستبطن حکم کی علت نہیں ہوتا۔ اگر شارع (قرآن حکیم) یا اولین مفسر شارع (نبی کریمؐ) نے کسی حکم کو کسی خاص علت یا حالات کے ساتھ مخصوص نہیں کیا اور آیات کے الفاظ عام ہیں،

تو حکم بھی عام ہو گا اور بلا کسی واضح قبیلہ کے اس کی تخصیص جائز نہ ہو گی۔ (۵) چنانچہ یہاں بھی سود کی حرمت کے نزول کے وقت مروج سود کی ایک خاص شکل حرمت سود کے نزول کا سبب ہے، اس کی حرمت کی علت نہیں۔ لہذا صرف اس خاص شکل کو حرام باقی اشکال کو حلال سمجھنا قرآن حکیم کے مجموعی تصور، اس کے احکام اور اس کی ہمہ گیری اور عالمگیری نوعیت کے خلاف ہے۔ اس کا مطلب تو یہ ہوا کہ از روئے قرآن شراب، مردار اور جو حرام ہے تو کیا شراب کی صرف وہی قسم حرام ہے جو اس زمانہ میں مروج تھی اور آج اگر کوئی جدید نشہ آور چیز معرض وجود میں آتی ہے تو وہ اس وجہ سے حلال ہو گی کہ نبی کریمؐ کے زمانہ میں یا حرمت شراب کے حکم کے نزول کے وقت موجود نہ تھی۔ یا قمار (جوئے) کی کوئی جدید شکل اس وجہ سے حلال ہو گی کہ یہ شکل زمانہ نبویؐ میں مروج نہ تھی۔ یہ عقیدہ و نظریہ احکام قرآنی اور شریعت کے ہمہ گیرنیادی تصور اور حلال و حرام کے سلسلہ میں معینہ اصول کے بھی سراسر خلاف ہے۔

۶۔ آیت سود میں حرمت کے بعد رأس المال لینے کی اجازت دی اور یہ ارشاد فرمایا:
لا تظلمون ولا ظلمون۔ (۱) نہ تم ظلم کرو اور نہ تم پر ظلم کیا جائے یعنی معاملہ سود کا نتیجہ بہر حال ظلم کی شکل میں ظاہر ہوتا ہے اور اسی ظلم و زیادتی کی بناء پر اس کو حرام قرار دیا گیا۔ ظلم کی ایک شکل تو یہ ہے کہ مدیون سے قرض کی ادائیگی کی مملکت پر اس سے معاوضہ طلب کیا جائے، یہ مدیون پر ظلم ہے۔ ظلم کی دوسری شکل یہ ہے کہ ایک شخص دوسرے شخص کو یا کسی ادارہ کو کچھ رقم کاروبار کے لئے دیتا ہے، اصل زر (رأس المال) کے ساتھ ایک نسبت منافع کی طے کری جاتی ہے اور وہ منافع بہر طور اسے ملنا ہے۔ اس معاملہ میں دو امکانی صورتیں ہیں۔

الف۔ ادارہ کو منافع اس طے شدہ شرح سود سے زیادہ ہوا لیکن مالک سرمایہ صرف اس قدر منافع لینے کا پابند ہے جس قدر کہ ابتداء معاملہ میں طے ہو گیا تھا، یہ مالک سرمایہ پر ظلم ہے۔

ب۔ منافع اس قدر نہیں ہوا بلکہ اس شخص کو یا اس ادارہ کو نقصان ہوا ہے لیکن یہ شخص یا ادارہ طے شدہ منافع دینے کا پابند ہے، یہ اس تاجر، شخص یا ادارہ پر ظلم ہے۔ شریعت

کسی ایسے معاملہ کو منعقد کرنے کی کسی صورت میں اجازت نہیں دے سکتی جس میں فریقین میں کسی ایک پر ظلم و زیادتی کا امکان ہو۔ بھر جکہ خاص سود کے معاملہ میں اس ظلم و زیادتی کو صراحت کے ساتھ روک دیا گیا۔

مزید برائی یہ فرض کر لینا کہ سود کی صرف ایک شکل مروج تھی، غلط ہے۔ بعض روایات سے سود کی تجارتی قسم اور اجتماعی سود کے راجح ہونے کا ثبوت بھی ملتا ہے۔ علامہ عینی کی نقل کردہ ایک روایت کے مطابق بنی عمرو بن عمیر اور بنی مغیرہ میں سودی لیں دین ہوا کرتا تھا۔ بنی مغیرہ مسلمان ہو گئے اور سنہ ۹ھ میں بنی عمرو بھی مسلمان ہو گئے۔ (۷) تو سود کی جو رقم بنو مغیرہ کے ذمہ واجب تھی، بنی عمرو نے بالاتفاق اعلان کیا کہ ہم نے توبہ کی اور اب صرف رأس المال لیں گے، سود نہ لیں گے۔ (۸) اسی طرح حضرت عباس کی سود کی ایک بڑی رقم بنو هاشم کے ذمہ تھی، حضرت عباس نے مطالبہ کرنا چاہا لیکن بنی کشم کے منع کرنے پر آپ نے اپنی سود کی بڑی رقم چھوڑ دی۔ (۹) حضرت عباس "اور حضرت عثمان" کی ایک رقم ایک سو لاکھ کے ذمہ تھی، ان دونوں حضرات نے بھی بنی کشم کے حکم سے یہ رقم چھوڑ دی۔ (۱۰)

ان واقعات سے یہ بات ظاہر ہوتی ہے کہ تجارتی سود بھی مروج تھا اور بنو عمرو کے واقعہ سے محسوس ہوتا ہے کہ اجتماعی سود کی شکل بھی راجح تھی اور سود کی ان تمام شکلوں کو بیک جبکش قلم ختم کر دیا گیا۔ اس اصول کے تحت سرمایہ دار کمپنیاں (Investment companies) کے ساتھ سرمایہ کاری کر کے اس پر سود لینا بھی حرام ہے۔ بنکوں میں جمع شدہ رقم پر اور بچت سکیموں کے سرٹیفیکٹ پر متعینہ منافع بھی سود کی تعریف میں داخل ہے اور اسی طرح حرام ہے جس طرح قرضہ پر سود حرام ہے۔

پروفیسر محمد طاہر القادری نے اپنی کتاب بلاسود بیکاری میں ڈینفس سیو ٹنگز سرٹیفیکٹ اور اس قسم کی دیگر بچتی سکیموں کے سرٹیفیکٹ کے متعلق یہ موقف اختیار کیا ہے کہ حکومت اپنے مختلف سرٹیفیکٹ خریداروں کو فروخت کرے اور اسی وقت یہ معاملہ ہو جائے کہ یہ کافی آپ اگر ایک سال کے بعد ہمیں فروخت کریں گے، تو اس کی مالیت اس قدر ادا کی جائے گی اور دو سال بعد فروخت کریں گے تو اس قدر اضافی قیمت ادا کی جائے گی، اس شکل میں دونوں مرتبہ یہ معاملہ بیع منعقد ہو گا اور اس پر منافع حاصل کرنا اسی طرح جائز ہو گا جس طرح دیگر سامان پر (۱۱)

پروفیسر صاحب کا یہ موقف احکام قرآنی اور تعلیمات نبویؐ کی روشنی میں غلط ہے اور اس کی حسب ذیل وجہ ہیں۔

- ۱۔ پروفیسر صاحب کا درج بالا نظریہ اس بنیاد پر ہے کہ یہ سرٹیفیکٹ ایک مال یا سامان کی حیثیت رکھتے ہیں اور خریداری کے بعد خریدار کی ملکیت میں آ جاتے ہیں۔ پھر ان پر وہ منافع حاصل کر کے دوبارہ فروخت کر سکتا ہے، حالانکہ جیسا کہ اس کے نام سے ظاہر ہے، یہ مال نہیں ہے بلکہ اس رقم کی ایک رسید ہے جو سرمایہ کارنے ملک میں جمع کرائی ہے اور یہ بات عیاں ہے کہ رسید کوئی مال متفقہ نہیں جس کی پیچ و شرا (خرید و فروخت) کی جاسکے۔

- ۲۔ ڈینیش سیونگ سرٹیفیکٹ سے حاصل شدہ رقم ملکہ، دفاعی سامان بنانے پر صرف کرتا ہے اور اس دفاعی سامان (السلح وغیرہ) کو ملک میں مختلف ایجنسیوں کو فروخت اور بیرون ملک برآمد کیا جاتا ہے، اس سے حاصل شدہ منافع کی ایک خاص حد ان لوگوں میں تقسیم کی جاتی ہے جنہوں نے یہ سرٹیفیکٹ خریدے ہوئے ہوں، ملکہ یہ اعلان نہیں کرتا کہ اسے کس قدر منافع ہوا ہے اور اس میں سے کس قدر ان لوگوں میں تقسیم کیا جا رہا ہے۔

- ۳۔ ڈینیش سیونگ سرٹیفیکٹ خریدنے والوں کو ملکہ میں سرمایہ کار کی حیثیت حاصل ہوتی ہے اور اسے قواعد و ضوابط میں "Investor" کے لفظ سے ذکر کیا جاتا ہے۔ اس سے یہ بات واضح ہوتی ہے کہ وہ ملکہ کے ساتھ اس کاروبار میں شریک ہوتا ہے جو ملکہ اس رقم سے کرتا ہے اور یہ شرکت و مشارکت کی صورت ہے جس میں معینہ منافع سود میں داخل ہوتا ہے۔

- ۴۔ یہ بات بلاشبہ درست ہے کہ مال کی ملکیت کائف کے ذریعہ ہی سے ثابت ہوتی ہے کسی جائزیاد کے کسی شخص کی ملکیت میں ہونے کا ثبوت متعینہ کائف ہی ہوتے ہیں لیکن ملوك مال کا ایک علیحدہ وجود ہوتا ہے جس کو خرید و فروخت کے وقت باقاعدہ قبضہ میں لیا جاتا ہے۔ چنانچہ اموال غیر مقولہ میں ایک کائف جسے سند قبضہ جاری کی جاتی ہے کہ مشتری نے موقع پر خریدی ہوئی چیز پر قبضہ کر لیا ہے۔ اسی طرح مقولہ الامک کی

Delivery Slip دی جاتی ہے۔ اس سے واضح ہوا کہ اصل مال معموم وہ جائیداد یا چیز ہے جس پر قبضہ کیا گیا ہے یا جسے مشتری کے سپرد کیا گیا ہے۔ کافدات اس کی قانونی اور ضابطہ کی خریداری کی ایک صند ہوتے ہیں۔ کوئی شخص یہ نہیں کر سکتا کہ صرف کافدات فروخت کرے اور جس مال سے متعلق وہ کافدات ہیں، اسے فروخت نہ کرے، ڈینیش سیونگ سرٹیفیکٹ اسی طرح کے کافند ہیں جو اس رقم کی تصدیق و صفات ہیں کہ ان کی اس قدر رقم جو اس سرٹیفیکٹ کی (Face value) ہے، ملکہ کے قبضہ میں ہے۔

کسی بھی چیز کے معاملہ بیع منعقد ہونے کے بعد جب خریدار چیز پر خریدار قبضہ کر لیتا ہے اور معاملہ بیع مکمل ہونے کے بعد مجلس برخاست ہو جاتی ہے، تو فروخت شدہ چیز فروخت کنده کی ملکیت سے نکل کر خریدار کی ملکیت میں چلی جاتی ہے۔ خریدار اب اس کا قانونی، اخلاقی اور شرعی مالک ہوتا ہے اور اس میں تصرف کا حق اسے حاصل ہوتا ہے۔ اب وہ چیز خریدار کسی کے ہاتھ فروخت کرے، کسی کو ہدیہ کر دے یا ضائع کر دے ان تمام تصرفات کے حقوق اس کو حاصل ہیں۔ فروخت کننہ اس سلسلہ میں کوئی پابندی اس پر عائد نہیں کر سکتا بلکہ اس سرٹیفیکٹ کے سلسلہ میں اگر یہ تعلیم بھی کر لیا جائے کہ یہ مال ہے اور اس کی خرید و فروخت ہو سکتی ہے تو اس میں حسب ذیل پابندیاں خریدار پر اعمال ہیں:

الف۔ ایک خاص مرتب سے قبل یہ خریدار ان کافدات کو فروخت نہیں کر سکتا۔

ب۔ وہ کافدات صرف ڈاک کے ملکہ کو جہاں سے وہ جاری ہوئے ہیں، فروخت کر سکتا ہے۔

قواعد و ضوابط کی رو سے وہ کافدات کسی اور کے ہاتھ فروخت نہیں کیے جاسکتے۔

ج۔ ایک خاص متین منافع یا قیمت پر دوبارہ خریداری عمل میں آسکتی ہے۔ مالک نہ قیمت میں کوئی کمی کر سکتا ہے اور نہ زیادتی۔

یہ تمام پابندیاں معاملہ بیع کو فاسد کرنے والی ہیں۔ خریدار کو اختیار ہے کہ وہ جب چاہے اپنی ملکوں چیز کو کسی کے ہاتھ، کسی بھی منافع پر فروخت کر دے۔

ان خالق کی روشنی میں بات پایہ ثبوت کو پہنچی کہ اس معاملہ کو بیع پر قیاس نہیں کیا جا

سکتا اور نہ ہی مال پر منافع کے احکام اس پر جاری کیے جاسکتے ہیں۔ یہ بہر حال سود ہے البتہ اس کے جواز کی یہ مشکل ہو سکتی ہے کہ اس کا تعین رأس المال کی شرح پر کرنے کی بجائے منافع کی شرح پر کر دیا جائے کہ مثلاً دس ہزار روپیہ کے سرٹیفیکیٹ خریدنے والوں کو منافع کا اتنے فیصد حصہ طے گا اور ہر سال کل منافع کا اعلان کیا جائے۔ چونکہ یہ رقم جائز کاروبار میں لگ رہی ہے اس لئے اس صورت میں جائز ہو گا۔

سود کی اس وضاحت اور اس کے ان احکام کے بعد رأس المال پر بحث کی جائے گی۔ اور رأس المال کے مصادقات معین کیے جائیں گے۔ تاکہ معلوم ہو سکے کس مال میں رأس المال پر زیادتی سود کملائے گی۔ اس بحث کا انحصار دو امور پر ہو گا۔

الف۔ مال کے معنی اور اس کا مصدقہ کیا ہے؟

ب۔ نقد کی تعریف، اس کے مصادقات کیا ہیں؟

مال کے معنی:

المال ما یمیل الیه الطبع ویمکن ادخاره لوقت الحاجة و المآلية تثبت بتمويل الناس
کافہ او بعضهم۔^(۱۲)

(مال وہ چیز ہے جس کی طرف انسانی طبیعت مائل ہو، اور اس کا مشکل وقت کے لیے جمع کیا جانا بھی ممکن ہو، مزید یہ کہ کسی بھی چیز کی جانب تمام انسانوں یا بعض لوگوں کے میلان طبع سے کسی چیز میں مالیت ثابت ہو جاتی ہے)۔

گویا جس چیز کے اندر حسب ذیل خصوصیات پائی جاتی ہوں، وہ مال کی تعریف میں داخل ہو گا۔

الف) جس کی طرف زیادہ تر یا تمام تر لوگوں کا میلان ہو۔

ب) جس چیز کو کسی حاجت یا ضرورت کے لئے جمع رکھا جا سکتا ہو۔ ان دو خصوصیات سے نتیجہ: ایک تیسری خصوصیت سامنے آتی ہے۔

ج) جس چیز پر کسی کے مالکانہ حقوق قائم ہو سکتے ہوں۔

یہی وجہ ہے کہ امام ابو حنیفہ کے نزدیک جس چیز کو خاطر جمع رکھا جاسکے وہ مال ہے اور امام شافعی

کے نزدیک جس چیز میں کسی کی ملکیت بننے کی صلاحیت ہو، وہ مال ہے۔ فقهہ السنۃ میں بیان کردہ تعریف سے ایک مزید خصوصیت سامنے آتی ہے۔

المال کل ما یملک و ینتفع به وسمی مالا لعیل الطبع الیہ۔^(۱۳)

(مال ہر وہ چیز ہے جس کی ملکیت ممکن ہو، جس سے فائدہ حاصل کیا جاسکتا ہو، اور مال کو مال اسی لئے کھتے ہیں کہ اس کی طرف لوگوں کی طبیعتوں کا میلان ہوتا ہے)

یعنی صلاحیت، ملکیت و میلان طبع کے علاوہ منفعت اس کے اندر موجود ہو۔ ان تعریفات کی روشنی میں یہ بات کہنی ضروری ہے کہ ان میں سے کسی ایک خصوصیت کے پائے جانے سے کوئی چیز مال بن جائے گی کیونکہ بعض اشیاء ایسی ہوتی ہیں جن کی طرف میلان طبع ہوتا ہے، ان میں ملکیت بھی ہو سکتی ہے لیکن انہیں ذخیرہ نہیں کیا جاسکتا مثلاً پھل، سبزیاں، برف، دودھ وغیرہ۔ حالانکہ یہ تمام چیزیں مال ہیں۔ مصطفیٰ زرقانے مال کی حسب ذیل تعریف کی ہے جو اپنے مفہوم و صدقان کے اعتبار سے جائز ہے۔

المال هو کل عین ذات قمية مادية بين الناس۔^(۱۴)

(مال وہ چیز ہے جس کا ایک ماوی وجود ہو اور لوگوں کے درمیان اس کی کوئی حیثیت و قیمت ہو)۔

یعنی ایک ایسی چیز جس کا مادی و ذاتی وجود ہو، جس کی قیمت معاشرہ میں ادا کی جاتی ہو اور افراد معاشرہ اس کو اپنی ملکیت میں رکھتے ہوں اور اس کے اندر یہ صلاحیت ہو کہ ایک خاص مدت تک کم یا زیادہ، اس کو حسب ضرورت رکھا جاسکتا ہو۔۔۔ امام سرخی کی عبارت سے مال کی حسب ذیل تعریف سمجھ میں آتی ہے۔

مال وہ چیز ہے جسے اللہ تعالیٰ نے اپنے بندوں کی ضرورتوں کو پورا کرنے کے لئے پیدا کیا اور احکام شریعت میں اس کی تجارت اور اس سے حصول منافع کو جائز کیا۔^(۱۵)

یعنی امام سرخی کے نزدیک ہر وہ چیز مال ہے کہ جو انسان کی کوئی بھی ضرورت پوری کر سکتی ہو، جس کی تجارت کی جاسکتی ہو اور جس سے منافع حاصل کیا جاسکتا ہو۔ جزری نے مال کی تعریف کرتے ہوئے اس کی شرعی حیثیت پر بحث کی ہے اور اس کی دو خصوصیات بیان کی ہیں۔

الف) اسی چیز جس سے بوقت ضرورت کوئی فائدہ حاصل کر سکے۔
 ب) اسی چیز جس سے فائدہ حاصل کرنا یا جس کا استعمال کرنا شرعاً جائز ہو۔ (۲۲) یہ تعریف بھی امام سرخی کی تعریف کے مشابہ ہے جس میں ان تمام اشیاء کو مال کی تعریف سے نکل دیا گیا جن کی تجارت شریعت نے حرام قرار دی ہے۔ مثلاً شراب اور سور کا گوشت۔ یہ دونوں اشیاء ایسی ہیں کہ لوگوں کا اس طرف میلان بھی ہے اور انہیں ذمہ بھی کیا جاسکتا ہے اور ان سے منافع بھی حاصل کیا جاسکتا ہے لیکن چونکہ شریعت نے ان چیزوں کی تجارت کو حرام قرار دیا۔ لہذا یہ چیزیں مال کی تعریف میں داخل نہ ہوں گی۔

مال کی ان تعریفات سے مال کی تین اقسام سامنے آتی ہیں:

- ۱۔ نقود
- ۲۔ اموال مقولہ
- ۳۔ اموال غیر مقولہ

اب یہاں دو سوال پیدا ہوتے ہیں:

الف۔ نقود کے مصادقات کیا ہیں؟

ب۔ ان اموال میں سے کس مال میں صرف رأس المال لینے کی اجازت ہے؟

نقد کی تعریف:

علامہ جزری نقد کی تعریف کرتے ہوئے لکھتے ہیں:

«الذهب و الفضة المسكوتين باتفاق اهل المذهب و تصح بالفلوس الرائجه على المفتى به، والمراد بالفلوس الرائجه ما يتعامل به من غير الذهب و الفضة كالتروش الصاغ و التعريفة وغيرهما من النقد المتخذ من النحاس او النحاس ما داماً التعامل به قائمًا فلا تجوز المضاربه بالذهب و الفضة اذا لم تكن مضر وبة» (۲۳)

(سونا اور چاندی جب کہ ان پر حکومت کی مرہ ہو نقد میں یا قاق علاء شامل ہیں اور راجح قول کے مطابق ان میسوں پر بھی نقد کا اطلاق ہوتا ہے جو معاشرے میں مروج ہوں۔

معاشرے میں مردج پیوں سے مراد سونے چاندی کے علاوہ دیگر کسی بھی دھات یا کسی بھی چیز کے سکے جن کو معاشرے میں بطور نقد قبول کر لیا گیا ہو وہ نقد شمار ہوں گے جب تک کہ معاشرے میں ان کی یہ حیثیت برقرار ہے اور سونا اور چاندی کی ڈلیاں جبکہ وہ سکوں کی شکل میں نہ ڈھلی ہوں اور حکومت کی ان پر مردہ ہونے نہ فائدہ ہوں گی)۔

امام جزری کے اس بیان کے مطابق سونا اور چاندی باقات فقہاء نقد کی تعریف میں داخل ہیں۔ البتہ سونے چاندی کے علاوہ دیگر دھاتوں سے بنے ہوئے مردج سکوں کو نقد میں شامل کرنے میں فقہاء کی آراء مختلف ہیں لیکن راجح اور مقتدر ہے قول یہی ہے کہ یہ بھی نقد میں شامل ہیں۔

اب یہاں سوال یہ پیدا ہوتا ہے کہ دنیا میں رائج کرنی نوٹ نقد میں داخل ہیں یا نہیں۔ ہمارے ملک کے بعض ارباب فتوی اس کو نقد شمار نہیں کرتے بلکہ یہ نقد کی ایک صفات یا اس کا عنوان ہیں۔ اور اس پر لکھی ہوئی مالیت بک دولت پاکستان کی طرف سے مشین ہے جس پر حکومت پاکستان ضامن ہے۔ جبکہ زیادہ تر فقہاء و مفتیان کی رائے کے مطابق کرنی نوٹ نقد میں داخل ہیں اور یہی رائے صائب معلوم ہوتی ہے جس کی حسب ذیل وجوہ ہیں۔

- ۱۔ علامہ جزری کی ایک عبارت سے اس بات کی تائید ہوتی ہے۔

ومنها ان یہ کون رأس المال ذهبا او فضة مختومین بختم الملک فلا تصح اذا كان
رأس المال قطع ذهب او فضة لم تضرب۔^(۱۸)

(مضاربت کی شرائط میں سے یہ بھی ہے کہ رأس المال سونے چاندی کے ان سکوں کی شکل میں ہو جو حکومت نے مرلگا کر بطور سکہ جاری کیے ہیں۔ چنانچہ سونے چاندی کی ان ڈلیوں سے مضاربت جائز نہ ہو گی جن پر حکومت کی مردہ ہو)

اس عبارت سے یہ چیز سمجھ میں آ رہی ہے کہ سونے چاندی کو بھی نقدی یا سکے کی حیثیت جب حاصل ہو گی جبکہ اس پر حکومت کی مرتصدیق ثبت ہو گی اور وہ بطور سکہ لوگوں میں رائج ہو۔

- ۲۔ عرف عام میں کرنی نوٹوں کو نقد (Cash) کی حیثیت حاصل ہے۔ تمام تجارتی بک اور ادارے جو رسید نقد کی وصولی کی جاری کرتے ہیں، وہ دوسری اشیاء مثلاً چیک یا ڈرافٹ

ونیروہ کی رسید سے مختلف ہوتی ہے۔ عرف عام احکام شریعت میں ایک مصدر کی حیثیت رکھتا ہے۔ ارشاد اللہ ہے۔

خذ العفو وامر بالعرف واعرض عن الجاھلین^(۱۹)
(سرسری بر تاو کو قبول کر لیا کیجئے اور نیک کام کی تعلیم کر دیا کیجئے)

اس آیہ مبارکہ کی تفسیر بیان کرتے ہوئے مولانا اشرف علی تھانوی لکھتے ہیں۔

”لوگوں کے اعمال و اخلاق میں تہہ اور حقیقت تلاش نہ کیجئے بلکہ ظاہری نظر میں سرسری طور پر جو کام کسی سے اچھا ہو، اس کو بھلائی پر محمول کیجئے۔ باطن کا حال اللہ کے سپرد کر دیجئے، حاصل یہ کہ معاشرہ میں سولت رکھنے تشدد نہ کیجئے۔“^(۲۰)

یعنی معاشرتی معاملات میں، جہاں تک قرآن کریم اور سنت نبی کریم اجازت دے وہاں تک سولت کو اختیار کرنا چاہئے۔ کسی غیر ضروری تشدد میں خود بھلا ہونا چاہئے نہ ہی امت کو بھلا کرنا چاہئے۔

ملا جیون لکھتے ہیں۔

”اگر کوئی شخص یہ قسم کھالے کہ میں گوشت نہیں کھاؤں گا تو محملی کھانے سے اس پر کفارہ قسم واجب نہیں ہو گا کیونکہ گوشت خون سے بنتا ہے اور خون والا جانور پانی میں زندگی نہیں گزار سکتا۔ مزید یہ کہ محملی بیچنے والا شخص عرف عام میں گوشت بیچنے والا نہیں کہلاتا اگرچہ قرآن حکیم میں لحماء طرباً کہا گیا ہے۔“^(۲۱)

اس کا مطلب یہ ہوا کہ قسم میں کفارہ اس مصدق اپر ہو گا جو عرف عام میں مراد ہوتا ہے ظاہری الفاظ پر نہیں ہو گا حتیٰ کہ ظاہری الفاظ کا مصدق ایضاً عرف عام کے مصدق سے اگر مختلف ہو تو، عرف عام کے مصدق پر عمل ہو گا نہ کہ ظاہری الفاظ کے مصدق پر۔ عرف عام کی شرعی مصدريت و حیثیت پر علامہ شاطبی نے المواقفات میں، ابن نجیم نے الاشباه والنظائر میں، سعیی معمانی نے فلسفہ التشریع فی الاسلام میں، ابن عابدین نے مجلہ میں تفصیلی بحث کی ہے۔ خوف طوالت سے اس کو ترک کیا جا رہا ہے۔

- ۳۔ اشیاء میں اصل اباحت ہے معاشرتی معاملات میں کوئی بھی شے اس وقت تک ناجائز نہیں قرار دی جاسکتی جب تک کہ وہ صراحتہ شارع نے ناجائز نہ قرار دی ہو یا اس میں کوئی ایسی علت پائی جاتی ہو جس کی وجہ سے کسی شے کو حرام قرار دیا گیا ہے۔ کرنی نوٹوں کے نقد شمار کرنے کی ممانعت صراحتہ شریعت میں موجود ہے نہ اس کے اختیار کرنے میں کسی حرام کام کا ارتکاب ہوتا ہے اور نہ ہی اس میں کوئی ایسی علت پائی جاتی ہے جس کی بنا پر کسی دوسری شے کو حرام قرار دیا گیا ہو۔
- ۴۔ کرنی نوٹوں کو نقد قرار نہ دینے میں ایک بڑی خرابی یہ لازم آتی ہے کہ اس طرح ہم سودی بنکاری اور سودی نظام سے چھکارا نہیں پاسکتے۔ کیونکہ بنکاری میں سودی نظام کا مقابل مضاربہ ہے اور مضاربہ صرف نقدی ہی سے منعقد ہو سکتی ہے۔
- ۵۔ کرنی نوٹ کو نقدی قرار نہ دینے والے کیا اس بات کی اجازت دیتے ہیں کہ ایک شخص پچاس روپے کا نوٹ ساٹھ روپے میں ید آ بید (بلا ادھار) فروخت کر دے کیونکہ غیر نقد اموال میں اضافہ سود نہیں منافع ہوتا ہے جیسا کہ اس پر آگے بحث کی جائے گی۔
- ۶۔ کرنی نوٹ حکومت کی ضمانت سے جاری ہوتا ہے اور آئین کے آرٹیکل کی رو سے کرنی نوٹ کی وصولی سے انکار جرم ہے اور اس پر قید کی سزا دی جاسکتی ہے جبکہ دیگر ادائیگیوں مثلاً چیک یا ڈرائف کا انکار جرم نہیں ہے۔
- ۷۔ کرنی نوٹ کو نقد نہ سمجھنے کی بنا پر یہ کہا جاتا ہے کہ اس کے ذریعہ زکوٰۃ ادا نہیں کی جاسکتی اور اس کا طریقہ یہ ہے کہ سکون کے ذریعہ زکوٰۃ ادا کی جائے اور سکون کا حصول ایک امر مشکل ہے۔ خصوصاً جس شخص یا ادارہ کی زکوٰۃ لاکھوں روپوں میں بنتی ہو۔ عام طور پر یہ طریقہ اختیار کیا جاتا ہے کہ سکے اس کے لئے مخصوص کیے جاتے ہیں، ان سکون کے ذریعہ زکوٰۃ ادا کی جاتی ہے اور پھر وہ سکے واپس لے کر نوٹ دے دیے جاتے ہیں مگر وہ سکے سال آئندہ استعمال ہو سکیں۔ یہ حیلہ کیا اہل کتاب کے اس عمل سے مشابہ نہیں کہ جب انہیں ہفتہ کے دن شکار کرنے سے منع کیا گیا تو انہوں نے ہفتہ کے روز وہ مچھلیاں ایک نالی میں منتقل کر لیں اور آئندہ روز انہیں شکار کر کے یہ خیال کیا کہ ہم نے

اللہ کے حکم کی اطاعت کی۔

-۸ نبی کریمؐ کا صرف سونے اور چاندی کے سکوں کو نقد فرمانا اس بنا پر ہے کہ اس زمانہ میں نقد وہی مروج تھا، اگر آپ کے حکم کو اس طرح مخصوص و مقید کر دیا جائے تو یہ دین کے اس ہمہ گیری تصور کے خلاف ہے، جو نبی کریمؐ لے کر آئے ہیں، اس کا مطلب یہ ہو گا کہ شراب اسی قسم کی حرام ہو گی جس نوع کی شراب حضورؐ کے زمانہ میں لوگ پیا کرتے تھے۔ آج اگر شراب کی کوئی نئی قسم ایجاد ہوتی ہے تو وہ حرام نہ ہو گی یا قمار کی صرف وہی شکل حرام ہو گی جو حضورؐ کے زمانہ میں مروج تھی، کوئی جدید شکل حرام نہ ہو گی۔ غرضیکہ اس طرح متعدد دینی خراہیاں اور قبائلیں پیدا ہوتی ہیں۔

جب یہ بات ملے ہو گئی کہ کرنی نوٹ نقد کے حکم میں ہیں تو بلاشبہ یہ کہا جائے گا کہ یہ سونے اور چاندی کے حکم میں ہوں گے اور سونے اور چاندی کے ادھار میں یا پیدا بیدالین دین میں زیادتی ربا شمار ہو گی۔ لذا نقد میں بھی خواہ وہ بجک میں جمع ہوں یا اپنے بقہہ میں ہوں متعینہ زیادتی سود شمار ہو گی۔ البتہ مفاربت کی شکل جس کی تفصیل بیان کی جا چکی، کاروبار جائز ہونے کی صورت میں منافع جائز ہو گا۔

کرنی کا اتار چڑھاؤ:

کرنی کی قدر و قیمت کا اتار چڑھاؤ اس سلسلہ میں اہمیت رکھتا ہے، دنیا کے اقتصادی حالات میں اشیاء ضرورت کی قیمت میں روز بروز اضافہ ہوتا جا رہا ہے اور کرنی کی قدر و قیمت میں کمی آتی جا رہی ہے۔ اس ٹھمن میں عام طور پر یہ خیال کیا جاتا ہے کہ معاملہ قرض میں یا کسی بھی مال لین دین میں کرنی کی قدر کے اس رجحان کا خیال رکھنا چاہئے اور قرض کی واپسی کے وقت رقم میں اسی شرح سے اضافہ کر دیا جائے۔ تو وہ سود کی تعریف میں داخل نہ ہو گا۔ اسی اضافہ کو اصطلاحاً مارک اپ (Mark up) کا نام دیا جاتا ہے۔ یہ نظریہ متعدد وجوہ سے غلط ہے۔

-۱ گذشتہ اوراق میں یہ بات ثابت ہو چکی ہے کہ معاشرہ میں مروج کرنی نوٹ بھی نقد ہی کے حکم میں ہیں اور نقد میں اضافہ سود کملاتا ہے۔ خواہ اس کا محرك کچھ بھی ہو۔

-۲ احکام شریعت میں عرف عام کی اہمیت اور اصول شریعت میں اس کی بنیادی حیثیت پر بھی

اور اق گذشتہ میں مختصرًا بحث کی گئی، اس اصول کی روشنی میں بھی یہ کہا جاسکتا ہے کہ عام لین دین میں رقم کی وہی قدر معتبر مانی جاتی ہے جو اس پر درج ہوتی ہے۔ معاملہ قرض میں بھی مفروض پر وہ رقم واجب ہوتی ہے جو اس نے وصول کی ہے۔ نہ کہ اس کے مساوی قدر کی رقم۔ اس بناء پر اس رقم میں جو بھی اضافہ ہو گا، خواہ وہ قدر کو پورا کرنے کے لئے ہو، سود کملائے گا۔

۳۔ اگر کرنی کی شرح میں کمی کو معتبر مانا جائے تو اس میں زیادتی کو بھی معتبر مانا ہو گا۔ اگر کرنی کی شرح قدر میں اضافہ ہو جاتا ہے تو مفروض پر اسی قدر رقم کم واجب ہو گی جتنا کہ کرنی کی قدر میں اضافہ ہوا ہے، اس بات کا امکان بلاشبہ بہت کم ہے لیکن اصول بناتے وقت اس کو بھی بہر حال مد نظر رکھنا پڑے گا اور یہ بات عملاً ممکن نہیں ہے، کوئی بھی قرض خواہ اس بات پر ہرگز تیار نہ ہو گا کہ اس کی رقم کا کچھ حصہ منہا کر لیا جائے۔

۴۔ کرنی کی شرح میں کمی کے لئے حکومت کی طرف سے جو معیار متعین ہے وہ ہے کہ حکومت نے ۱۹۷۰ء کی قیتوں کو معیار بنا کر اس میں جس قدر اضافہ ہوتا ہے، کرنی کی شرح اسی قدر کم کر دی جاتی ہے، احکام شریعت کی رو سے قرض کے لین دین میں قیتوں کو معیار بنا کر رقم میں اضافہ سود کی تعریف میں داخل ہے۔

اس سلسلہ میں قابل غور امر یہ ہے کہ افراط زر کے ذمہ دار کیا امور ہیں اور زر کے اس رجحان پر کس طرح قابو پا کر اسے ایک محکم شرح پر قائم کیا جاسکتا ہے۔ جیسا کہ بیان کیا جا چکا ہے کہ افراط زر میں بنیاد و معیار اشیاء ضرورت کی قیمتیں ہیں۔ اشیاء ضرورت کی بڑھتی ہوتی قیمتیں زر کی قدر میں کمی کا باعث بن رہی ہیں، زر کی قدر کو محکم کرنے کے لئے سب سے پہلے اشیاء ضرورت کی قیتوں میں استحکام پیدا کرنا ہو گا۔ افراط زر پیدا ہونے کی بہت سی وجہ ہیں جن میں اہم تر اور بنیادی وجہ حسب ذیل ہیں۔

اجارہ داریاں:

صنعت و حرفت میں اجارہ داریاں زیادہ ہونے کے نتیجے میں مخصوص صنعتیں قیتوں کو کنٹرول کرتی ہیں جس سے ملک میں افراط زر پیدا ہو جاتا ہے۔

بے روزگاری :-

بے روزگاری بھی افراط زر کو پیدا کرنے میں اہم کروار ادا کرتی ہے ۔

طلب و رسد میں عدم توازن :-

طلب و رسد میں عدم توازن کی وجہ سے اشیاء ضرورت کی قیمتیں متاثر ہوتی ہیں اگر طلب زیادہ ہو اور رسد کم ہو تو مطلوبہ اشیاء کی قیمتوں میں اضافہ ہو جاتا ہے اور اسی طرح افراط زر پیدا ہوتا ہے ۔

افراط زر کی ان وجوہ پر غور کرنے سے معلوم ہو گا کہ مذکورہ تینوں حالات سودی نظام کی وجہ سے پیدا ہوتے ہیں، سودی کاروبار اور سودی بناکاری سے اجارہ داریوں میں اضافہ ہوتا ہے۔ کیونکہ جو ادارہ یا بیک کو بہر حال سرمایہ پر ایک خاص شرح سے سودا دا کرتا ہے، وہ صرف ایسا ہی کاروبار کرے گا جس میں منافع کی زیادہ سے زیادہ توقع ہو، اور منافع کی زیادہ سے زیادہ توقع ایسے کاروبار میں ہوتی ہے جہاں کسی ادارہ کی اجارہ داری ہو۔ اس طرح سودی نظام اجارہ داریوں کی افزائش کا سبب بنتا ہے اور اجارہ داریوں کی زیادتی سے افراط زر پیدا ہوتا ہے۔ اسی طرح سودی نظام معاشرہ میں بے روزگاری میں اضافہ کا سبب بنتا ہے، جس تدریس کی مقدار زیادہ ہو گی، بے روزگاری اسی تدریز زیادہ ہو گی، سود کی شرح جتنی کم ہو گی، بے روزگاری میں بھی کمی واقع ہو گی۔ طلب و رسد میں عدم توازن کی بڑی وجہ بھی نظام سود ہے کہ اجارہ دار ادارے اپنی مختار کے مطابق اشیائے ضرورت میں قلت پیدا کرتے ہیں جس سے طلب و رسد میں توازن بگز جاتا ہے جو بالآخر افراط زر پر منجھ ہوتا ہے۔ افراط زر کی حقیقت، اور اس کے محركات پر غور کرنے سے معلوم ہوا کہ سود اس سلسلہ میں اہم کروار ادا کرتا ہے، سودی نظام کو ختم کرنے سے جو روپیہ چند ہاتھوں میں محدود رہتا ہے، اور وہ اس کی قدر و قیمت میں اتار چڑھا لے پیدا کرتے ہیں، زیادہ گردش میں آئے گا، اجارہ داریاں کم سے کم ہوں گی اور زر کی قدر کی شرح بھی متوازن ہو گی ۔

مزید یہ کہ یہ تصور بھی غلط محسوس ہوتا ہے کہ جس زمانہ میں سود کا حکم نازل ہوا، کرنی کی قدر میں اتار چڑھا نہ تھا اور نہ ہی مختلف کرنیاں مروج تھیں۔ بعض روایات اس تصور کی نفی کرتی ہیں۔ بلاذری فتوح البلدان میں لکھتے ہیں کہ قریش مکہ میں، 'شام'، 'عراق'، مصر اور جشہ

کے تجارتی سفر کیا کرتے تھے۔ لہذا خرید و فروخت میں عام طور پر روپی دینار و درهم یعنی کے سکے، کاروبار میں چلتے تھے۔ (۲۲)

علامہ ابن خلدون لکھتے ہیں :-

"زمانہ جامیت میں درہم کئی طرح کے ہوتے تھے، جن میں زیادہ تر کھرے طبی اور بغلی تھے جو آٹھ اور چار دانگ کے ہوتے تھے۔ فاروق اعظم نے فرمایا کہ جو زیادہ مروج ہے، اسی کو لے لیا جائے۔ چنانچہ طبی اور بغلی درہم کا مجموعہ ۱۲ دانگ کا ہوتا ہے، آخر ایک درہم ۸ اور ۲ کی اوسط سے ۲ دانگ کا مقرر کر دیا گیا۔" (۲۳)

ان دو روایات سے تو یہ بات ثابت ہوئی کہ مختلف ممالک یا سلطنتوں کی کرنیاں مکہ میں راجح تھیں اور کاروباری لین دین میں استعمال ہوتی تھیں۔ رہی یہ بات کہ کرنی کی قدر میں انمار چڑھاؤ ہوتا تھا، اس کا ثبوت بھی بلاذری کے ایک کلام سے ہوتا ہے۔

"جامیت میں اہل مکہ کے پاس ہر قل کے دینار بھی آتے تھے، اور ایرانیوں کے دراهم بغلی بھی، عرب ان سکوں کو قول کر ان کے وزن کے اعتبار سے ان کی قدر و قیمت متعین کرتے اور پھر خرید و فروخت ہوتی۔" (۲۴)

اسی طرح انسانیکلکوپیڈیا آف اسلام کے مطابق ایران کے سکے عموماً گھے ہوتے تھے اور وزن میں بھی برابر نہ ہوتے تھے۔ نیز شکل بھی مختلف ہوتی تھی، کیونکہ مختلف دارالضربوں سے بن کر نکلتے تھے، چنانچہ صرف تربیت یافتہ صراف ہی ان خرایوں کو پہچان سکتے تھے اور جو سکے گردش میں تھے، ان کے معیار کو متعین کرتے۔ (۲۵) ان تمام روایات میں باہمی ربط پیدا کرنے سے دو متاثر سامنے آتے ہیں۔

الف۔ مکہ کی کاروباری منڈیوں میں مختلف قسم کے سکے مروج تھے۔

ب۔ ان سکوں کی قدر و قیمت کم زیادہ ہوتی تھی اور اس معیار کو متعین کرنے میں عرب تجارتیوں میں الاقوای تجارت کے ماہر ہوتے تھے، اور ماہر صراف کی رائے فیصلہ کن ہوتی تھی۔ گویا یہ تجارت اور صراف مل کر ایک ایسا ادارہ بنتے تھے جو کرنی کی قدر و قیمت متعین کرتا

ہے۔ اور ظاہر ہے کہ اس میں انار چڑھاوا لازماً ہوتا ہو گا۔

چنانچہ یہ بات کی جاسکتی ہے کہ سکے تعداد میں کم اور گردش میں زیادہ ہونے کی وجہ سے زیادہ گھستے ہوں اور اپنی قدر کو روز بروز کم کرتے چلے جا رہے ہوں اور اسی وجہ سے قریش مکہ سود وصول کرتے ہوں۔

حوالی

- ۱۔ اصفہانی، حسن بن محمد امام، المفردات فی غریب القرآن، کراچی، ایجع الطالع، ص ۲۷۸
- ۲۔ التوبہ، ۲۳
- ۳۔ الحمرہ، ۱۰۳
- ۴۔ ابن عربی، ابوکبر محمد بن عبدالله، احکام القرآن، بیروت، دارالعرف، ج ۱، ص ۲۳۱
- ۵۔ سیوطی، الاقان فی علوم القرآن
- ۶۔ البقرہ - ۲۷۹
- ۷۔ عینی، ابو محمد محمود ابن احمد، عمدۃ القاری، بیروت - داراللئکر، ج ۱۱، ص ۲۰۱
- ۸۔ عینی، ابو محمد محمود ابن احمد، عمدۃ القاری، بیروت - داراللئکر، ج ۱۱، ص ۲۰۱
- ۹۔ محمد شاء اللہ پانی پی، قاضی، تفسیر مطہری، کوئٹہ، بلوجچستان بک ڈپ، ج ۱، ص ۲۱
- ۱۰۔ بنغولی، ابو محمد الحسین بن مسعود، معالم التنزیل (تفسیر بنغولی) ملٹان، ادارہ تبلیغات اشرفیہ، ج ۱، ص ۲۶۳
- ۱۱۔ محمد طاہر القادری، پروفیسر، بلاسوس بیکاری، لاہور، ادارہ منساج القرآن، ص ۱۰۱
- ۱۲۔ ابن عابدین، رد المحتار علی الدر المختار، بیروت، دارالحیاء، ج ۳، ص ۲
- ۱۳۔ السید السابق، نفہ السنہ، بیروت، دارالکتاب، ج ۳، ص ۳۶
- ۱۴۔ مصطفیٰ احمد زرقا، الد غل الی الفقہ الاسلامی الجز ایڈ (الفقہ الاسلامی فی ثوبہ الجدید)، بیروت، داراللئکر، ص ۱۱۸

- ١٥- سرخي، نش الدین، المبسوط، بيروت، دار المعرفة،
- ١٦- الجبری، عبد الرحمن، كتاب الفتن على مذاهب الاربعه، بيروت، دار الفكر، ج ٣، ص ٣٦
- ١٧- ایضاً
- ١٨- ایضاً
- ١٩- ٧، الاعراف، ١٩٩
- ٢٠- اشرف على تحانوی، مولانا، بيان القرآن، لاہور، مکتبہ الحسن، ج ۱، ص ۵۳
- ٢١- طاجیون، نور الانوار، کراچی، انجام ایم سعید، ص ۱۱۱، ۱۲
- ٢٢- بلاذری، فتوح البلدان، ص ۳۶۸
- ٢٣- ابن خلدون، عبد الرحمن، مقدمہ ابن خلدون، بيروت، مؤسسه الاعلمی ص ۲۶۱، ۲۶۲
- ٢٤- بلاذری، حوالہ مذکورہ
- ٢٥- انساکلوبیڈیا آف اسلام، ج ۳، بذیل سکر